

# FILEMÓN

## Ra søcuą bi 'yo't'a ra Pablo bi mbenpa a ra Filemón

---

### Ra Pablo bi 'yorba ra søcuą ra Filemón

<sup>1</sup>Nguä drá Pablogä dí ofädigä nangué ra Cristo Jesús. Dí ot'ä'be ra søcuą ra Timoteo, ne ga pen'na'be ma amigo'a'be grá Filemón, man 'yohü i nangué rá 'befi Oja. <sup>2</sup>Ne dadí zengua'be yu 'yęc'yęi ngue zai dim peti bu ni ngu, ne ma cuhu ra Apia. Ne dadí zengua ra Arquipo man 'yohuhu dín yamhbe rá 'befi Oja. <sup>3</sup>Nu Oja ma Tahu ne ma Hmuhu ra Jesucristo di 'da'ahu rá mate ne da hyut'a ni mbuihu.

### Rán huęcate ne rá t'ęc'yęi ra Filemón

<sup>4</sup>Ne nu'i ma zu cu mahuequi i, nu'i grá Filemón, dadí undä ra jamadi nangu'e nu'bu dí ya'be Oja. <sup>5</sup>Nguetho dá øde 'be'a guí ørpu guí 'buhmbu, emme i ja nin huęcate nangué yú t'uhni Oja bu. Ne dí øde ngue i ja ni t'ęc'yęi xun ho nangué ra Jesús ra Hmu. <sup>6</sup>Ne dí äcä rá ts'edi Oja ngue xun ngu yu ja'i da 'yęc'yęi ra Jesús nangué nim hma, ne da hyani 'be'a gätho ran ho di 'daju ra Cristo Jesús. <sup>7</sup>Guechehegä emme dadí johya, ne i hu ma mbui

nangué nin huęcate, ma zu cu i grá Filemón. Nguetho xun ngu gá hyurpa yú mbui yú t'uhni Oja.

### Bi t'öp ra mate ra Filemón nangué rá 'yęhe ra Onésimo

<sup>8</sup>Nuya madague a i ja man t'ędigä nangué ra Cristo ngue xcä manda i, <sup>9</sup>pe man'da xun ho ga ä'a n'da ra mate tho gui 'yøt'e nangué ran huęcate tho, ngue gui simanho mahøn'a na ni 'yęhe ra Onésimo. Nugä drá Pablogä, ya xtán dąc'yęigä, ne dí ofädigä nangué rá 'befi ra Cristo Jesús. <sup>10</sup>Dí ä'a ra mate nangué ra Onésimo, nu'a tengu'bu ma t'uhnigä nangué ra Cristo, nguetho bi 'yęc'yęi ra Cristo nangué dá xicä ua ja ra fädi. <sup>11</sup>Nu'u 'da yu pa xu thogui, hin te madí muui ni 'yęhe ra Onésimo. Pe nuya xun ho da 'yørcaui. <sup>12</sup>Nuya ga pen'nahu ra Onésimo bu guí 'bui. Ne nu'bu bi mba a, da du ma mbui, nguetho emme dím ben a. <sup>13</sup>Ne dín ndepe xtán gocua ra Onésimo, sä xti zequi ts'u, nguetho dí ofädigä, ngue dím mangä ran ho ma'da'yo, ngue tengu'bu da gue'a zehé xquí zequi. <sup>14</sup>Pe hin dín nde

gam ma ngue da gocua 'bũ nte guím ma, nguetho nu'a ran huçcate jatho da bẽse n'da, hin da t'ørba ts'edi n'da a. <sup>15</sup>Pe nu'a bi 'yõt'na bi 'dapũ guí 'bũ 'da yũ pa, pe bi bõmanho, nguetho bi hocpa rá mbũ Ojã ya. Ne nuya gadín cuui mazã na ya. <sup>16</sup>Hin gui sini nangu e ni 'yẽhẽ thoho pe gui sini nangu e ni zũ cu nangu e ra Cristo, nguetho nuna ma zũ cuhũ mahũqui. Nuya man'da di nuui ya, nguetho hinga hønt'a ni 'yẽhẽ, pe ni zũ cu nangu e ra Cristo ma Hmuhũ ya. <sup>17</sup>Nu'bũ majuãni dadín amigoui xũn ho, dami sin na ra Onésimo, tengu tho 'bũ xquí sin zehẽgã 'bũ xcá mbasegã bũ. <sup>18</sup>Nu'bũ ja 'be'a bi 'yõt'e'e, uague i ja 'be'a i tu'a'i, pe 'yo ma güenda ga juzehẽgã. <sup>19</sup>Nugã ga firmagã, drã Pablogã, janangu e da fãdi majuãni ga ju't'ã a rá güenda na. Janangu e'a hingui hẽi gui sin ya ne gadín cuui. Pe nde'bũ guin 'yomfẽni ts'ũ, nguetho guengã dá ja'a'i gã tĩn a ra temazã 'bũ gmí 'yẽc'yẽi ram hma dá xi'i.

<sup>20</sup>Nuya ma zũ cu, 'yørqui ts'ũ ra mate 'be'a dí ä'a'i, nangu e guín 'youi ra Hmu. Nu'bũ gui 'yut nin huçcate nangu e ra Onésimo, da hyu ma mbũ 'bũ. <sup>21</sup>Nugã dá o't'ã a ra søcuã i ja ua ya, nguetho dí ẽc'yẽi ngue gui 'yõt'e 'be'a dí xi'a'i. Ne dím bẽni hinga hønt'a dí xi'a'i pe man'da ran ho guim bẽse 'be'a gui 'yõt'e. <sup>22</sup>Dami hoqui ts'ũ hapũ sä dan säyagã bũ, ne dami 'yãfũ Ojã nangu ecã, ne Ojã da 'yõt'e da xogagui, da zã ga mbagã bũ, gan nu'ahũ bũya.

**Yán zengua ra Pablo, ne bi ma da nu ran japi a ra Filemón**

<sup>23</sup>Nuya dí ofãdi'be ra Epafra, ne'a di zengua i. Ne nu'a i ofãdi nangu e bi mamp'a rán ho ma'da'yo ra Cristo Jesús. <sup>24</sup>Nu ra Marcos ne ra Aristarco ne ra Demas ne ra Lucas, nuya ma mimbẽfihe nangu e rá 'bẽfi Ojã di zengua i. <sup>25</sup>Ne nu'a ma Hmuhũ ra Jesucristo di 'da'ahũ rán japi a, gãtho ahũ. Ne hønt'a dí xi a ya.